



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ແຂວງໄຊຍະບູລີ

ເລກທີ 264 /ຈຂ.ຊຍ  
ໄຊຍະບູລີ, ວັນທີ 21...ພະຈິກ 2019

ຄໍາແນະນໍາ

ວ່າດ້ວຍການເພີ່ມທະວີຄວາມເຂັ້ມງວດ ໃນການຄຸ້ມຄອງ, ປົກປັກຮັກສາ, ພັດທະນາ  
ແລະ ນໍາໃຊ້ ປ່າໄມ້, ທີ່ດິນປ່າໄມ້ ແລະ ຊັບພະຍາກອນປ່າໄມ້

ເຖິງ: ບັນດາທ່ານ ຫົວໜ້າພະແນກການ, ກົມກອງ, ອົງການທຽບເທົ່າອ້ອມຂ້າງແຂວງ, ທ່ານເຈົ້າເມືອງ, ຫ້ອງ  
ການອ້ອມຂ້າງເມືອງ ແລະອົງການປົກຄອງບ້ານ ໃນຂອບເຂດທົ່ວແຂວງ.

- ອີງຕາມ ກົດໝາຍວ່າດ້ວຍການປົກຄອງທ້ອງຖິ່ນແຫ່ງ ສປປ ລາວ ສະບັບເລກທີ 68/ສພຊ, ລົງວັນທີ 14  
ທັນວາ 2015, ພາກທີ III, ຫມວດທີ 4, ມາດຕາ 20 ວ່າດ້ວຍສິດ, ໜ້າທີ່ຂອງເຈົ້າແຂວງ, ເຈົ້າຄອງນະຄອນ;
- ອີງຕາມ ກົດໝາຍວ່າດ້ວຍປ່າໄມ້ ສະບັບເລກທີ 64/ສພຊ, ລົງວັນທີ 13 ມິຖຸນາ 2019;
- ອີງຕາມ ຄໍາສັ່ງຂອງນາຍົກລັດຖະມົນຕີ ສະບັບເລກທີ 15/ນຍ, ລົງວັນທີ 13 ພຶດສະພາ 2016. ວ່າດ້ວຍການ  
ເພີ່ມທະວີຄວາມເຂັ້ມງວດໃນການຄຸ້ມຄອງ ແລະກວດກາການຂຸດຄົ້ນໄມ້, ເຄື່ອນຍ້າຍໄມ້ ແລະທຸລະກິດໄມ້;
- ອີງຕາມ ຄໍາສັ່ງ ຂອງກະຊວງກະສິກໍາ ແລະປ່າໄມ້ ສະບັບເລກທີ 0073/ກປ, ລົງວັນທີ 15 ມັງກອນ 2020  
ກ່ຽວກັບການສະກັດກັ້ນ ແລະຕ້ານໄຟໄໝ້ປ່າ ແລະກະກຽມຜະລິດເບ້ຍໄມ້, ປູກໄມ້ ແລະຟື້ນຟູປ່າ ປະຈໍາປີ  
2020.

ໃນໄລຍະຜ່ານມາ ບັນດາພະແນກການ, ກົມກອງ, ອົງການທຽບເທົ່າ, ອົງການປົກຄອງທຸກຂັ້ນ ໄດ້ມີຄວາມເອົາ  
ໃຈໃສ່ໃນການຈັດຕັ້ງປະຕິບັດຄໍາສັ່ງເລກທີ 15/ນຍ, ລົງວັນທີ 13/5/16 ແລະຄໍາສັ່ງແນະນໍາຂອງທ່ານເຈົ້າແຂວງ ສະບັບ  
ເລກທີ 153/ຈຂ.ຊຍ, ລົງວັນທີ 31/8/2016 ໄດ້ເປັນຢ່າງດີ, ເຮັດໃຫ້ປະກົດການຫຍໍ້ຫໍ່ກັບການຂຸດຄົ້ນໄມ້ ການທໍາ  
ລາຍປ່າໄມ້ ແລະການລ່າສັດນໍ້າ-ສັດປ່າ ໄດ້ມີຄວາມສະຫງົບໂດຍຟື້ນຖານ. ແຕ່ຄຽງຄູ່ກັບດ້ານຕັ້ງໜ້າທີ່ກ່າວມາຂ້າງເທິງ  
ນັ້ນ ກໍຍັງມີປະກົດການລ່ວງລະເມີດລະບຽບ, ກົດໝາຍປ່າໄມ້ ທີ່ພົວພັນເຖິງສະມາຊິກພັກ, ພະນັກງານ, ທະຫານ, ຕໍາ  
ຫຼວດ ຈົນເຖິງປະຊາຊົນບັນດາເຜົ່າ ຊຶ່ງມັນສະແດງອອກຍັງມີການບຸກລຸກຈັບຈອງທີ່ດິນປ່າໄມ້, ການອອກໃບຕາດິນ  
ກວມເອົາປ່າສະຫງວນ, ປ່າປ້ອງກັນ, ປ່າຜະລິດ ແລະປ່າອອກສາມປະເພດປ່າ, ການບຸກລຸກຖາງປ່າແກ່ເຮັດໄຮ່ໃນເຂດ  
ທີ່ຫວງຫ້າມ, ການລັກລອບຕັດໄມ້, ເລື່ອຍໄມ້ຕັບ-ໄມ້ແປຮູບ-ໄມ້ໜ້າຂຽງຂາຍເຂົ້າໂຮງງານ, ການສ້າງຕັ້ງໂຮງງານເຟີນີ  
ເຈີ ເຕົາເຜົາຖ່ານໂດຍບໍ່ໄດ້ຮັບອະນຸຍາດ, ການລັກລອບຕັດໄມ້ຟື້ນ, ໄມ້ຄໍ້າແບບ, ການລ່າສັດນໍ້າ ແລະສັດປ່າ ລວມທັງ  
ການນໍາໃຊ້ໝໍ້ດູດ, ໝໍ້ຊິອດເອົາປາຢູ່ຕາມລໍານໍ້າຕ່າງໆ, ສະນັ້ນ ເພື່ອເປັນການສະກັດກັ້ນ ແລະແກ້ໄຂປະກົດການຫຍໍ້ຫໍ່ທີ່  
ໄດ້ກ່າວມາຂ້າງເທິງນັ້ນ ໃຫ້ຫຼຸດລົງເທື່ອລະກ້າວ ທັງເປັນການສຸ່ຊົນປະຕິບັດ ຄາດໝາຍ ເພີ່ມອັດຕາການປົກຫຸ້ມຂອງ  
ປ່າໄມ້ໃຫ້ໄດ້ 70% ຂອງເນື້ອທີ່ທົ່ວແຂວງ ໃນປີ 2020. 4

ເຈົ້າແຂວງໄຊຍະບູລີອອກຄໍາແນະນຳດັ່ງນີ້:

1. ໃຫ້ບັນດາພະແນກການ, ກົມກອງ, ອົງການທຽບເທົ່າອ້ອມຂ້າງແຂວງ, ອົງການປົກຄອງເມືອງ ຕະຫຼອດຮອດອົງການປົກຄອງບ້ານໃນຂອບເຂດທົ່ວແຂວງ ເອົາໃຈໃສ່ໃນການໂຄສະນາເຜີຍແຜ່ເຊື່ອມຊຶມ ບັນດາລະບຽບ, ກົດໝາຍ ແລະນິຕິກຳຕ່າງໆກ່ຽວກັບວຽກງານປ່າໄມ້ ໃຫ້ແກ່ສະມາຊິກພັກ, ພະນັກງານ, ທະຫານ, ຕໍາຫຼວດ, ນັກຮຽນນັກສຶກສາ ແລະປະຊາຊົນບັນດາເຜົ່າ ໃຫ້ມີຄວາມຮັບຮູ້ ເຂົ້າໃຈ ຢ່າງຈະແຈ້ງ ແລະເລິກເຊິ່ງ ຕໍ່ກັບວຽກງານປ່າໄມ້, ເຮັດໃຫ້ທຸກພາກສ່ວນ, ທຸກຊັ້ນຄົນ ເຫັນໄດ້ຄຸນປະໂຫຍດຂອງປ່າໄມ້, ເຄື່ອງປ່າຂອງດົງ, ສັດນໍ້າ-ສັດປ່າ ແລະຜົນຮ້າຍຈາກການຕັດໄມ້ທໍາລາຍປ່າ, ໄພອັນຕະລາຍຈາກໄຟໄໝ້ປ່າ ສ້າງໃຫ້ທົ່ວສັງຄົມຮຽນຮູ້ການນໍາໃຊ້ຊັບພະຍາກອນປ່າໄມ້ຢ່າງປະຢັດ ແລ້ວພ້ອມກັນມາມີສ່ວນຮ່ວມ ໃນການຄຸ້ມຄອງປົກປັກຮັກສາປ່າໄມ້, ສິ່ງແວດລ້ອມທໍາມະຊາດ ແລະຊີວະນາໆພັນ ເພື່ອເຮັດໃຫ້ທໍາມະຊາດມີຄວາມອຸດົມສົມບູນ ແລະເກີດຄວາມສົມດູນທາງດ້ານທໍາມະຊາດ ແລະລະບົບນິເວດວິທະຍາ.
2. ມອບໃຫ້ບັນດາພະແນກການ, ກົມກອງ, ອົງການທຽບເທົ່າ, ອົງການປົກຄອງເມືອງ ແລະບັນດາຫ້ອງການຕ່າງໆ ຂັ້ນເມືອງ, ອົງການປົກຄອງບ້ານ ເອົາໃຈໃສ່ໃນການສຶກສາອົບຮົມ, ກວດກາສະມາຊິກພັກ, ພະນັກງານຂອງຕົນ ໃຫ້ຍຸດຕິໃນການບຸກລຸກ, ຈັບຈອງປ່າໄມ້ ການຖາງປ່າແກ່ເຮັດໄຮ່ ແລະສືບຕໍ່ກວດກາເກັບກຳການມີໄວ້ຄອບຄອງປືນແກ້ບປືນລົມ, ປືນແວ່ງ, ປືນເບີ, ປືນຫຼວງ, ທາດລະເບີດ, ໝໍ້ຊີອດ ເພື່ອຫຼີກເວັ້ນການນໍາໃຊ້ຢ່າງຊະຊາຍ ຊຶ່ງມັນໄດ້ເຮັດໃຫ້ພາບພຶດບິດບາດອິດທິພົນຂອງລັດເສື່ອມເສຍ.
3. ມອບໃຫ້ບັນດາພະແນກການ, ກົມກອງ ອ້ອມຂ້າງແຂວງ, ທ່ານເຈົ້າເມືອງ ຈຶ່ງເອົາໃຈໃສ່ ແລະຖືເປັນສາຄັນໃນການຄຸ້ມຄອງ, ປົກປັກຮັກສາປ່າໄມ້, ທີ່ດິນປ່າໄມ້ ແລະຊັບພະຍາກອນປ່າໄມ້, ໂດຍສະເພາະການດຳເນີນໂຄງການກໍ່ສ້າງພື້ນຖານໂຄງລ່າງຕ່າງໆ ຈາກນັກລົງທຶນພາຍໃນ ແລະຕ່າງປະເທດ ທີ່ຢູ່ໃນ ຫຼື ນອກ 3 ປະເພດປ່າ ເປັນຕົ້ນການຂຸດຄົ້ນຫີນ, ຂຸດຄົ້ນແຮ່ທາດ, ການພັດທະນາແຫຼ່ງທ່ອງທ່ຽວ, ການຕັ້ງແຄ່ມຕັ້ງຄ້າຍ, ການສ້າງຕັ້ງໂຮງງານປຸງແຕ່ງ, ໂຮງອົບ, ໂຮງໄມ້ຫິນ, ການປຸກໄມ້ໃຫ້ໝາກ, ໄມ້ອຸດສາຫະກຳ, ການປຸກພືດ, ປຸກກ້ວຍຫອມ, ຄັງລ້ຽງສັດ ແລະອື່ນໆ ແມ່ນຕ້ອງໄດ້ຜ່ານການເຂົ້າຮ່ວມກວດກາເອົາຂໍ້ມູນຈາກວິຊາການປ່າໄມ້ແຂວງ ແລະເຫັນດີຈາກພະແນກກະສິກຳ ແລະປ່າໄມ້ເສຍກ່ອນ ຈຶ່ງດຳເນີນການສໍາຫຼວດໄດ້.
4. ມອບໃຫ້ທ່ານເຈົ້າເມືອງ ແຕ່ງຕັ້ງຄະນະຮັບຜິດຊອບວຽກງານຄຸ້ມຄອງການຖາງປ່າອອກເຂດອະນຸຍາດ ແລະປ້ອງກັນສະກັດກັ້ນໄຟໄໝ້ລາມປ່າຂັ້ນເມືອງ ໂດຍແຕ່ງຕັ້ງທ່ານຮອງເຈົ້າເມືອງເປັນຫົວໜ້າ, ຫົວໜ້າຫ້ອງການກະສິກຳແລະປ່າໄມ້ເມືອງເປັນຮ້ອງ ບັນດາອົງການຈັດຕັ້ງມະຫາຊົນ, ກອງກຳລັງປະກອບອາວຸດ ແລະບັນດາຫ້ອງການຕ່າງໆອ້ອມຂ້າງເມືອງເປັນຄະນະ, ເພື່ອເຮັດໜ້າທີ່ໃນການສຶກສາອົບຮົມປະຊາຊົນ ດ້ວຍການ ເຊື່ອມຊຶມເຜີຍແຜ່ບັນດານິຕິກຳກ່ຽວກັບການປົກປັກຮັກສາປ່າໄມ້ໃຫ້ປະຊາຊົນໃນແຕ່ລະບ້ານ ພ້ອມທັງຊີ້ນຳໆພາ ກະຕຸກຊຸກຍູ້ ໃຫ້ຄະນະຮັບ ຜິດ ຊອບວຽກງານຄຸ້ມຄອງການຖາງປ່າເຮັດໄຮ່ ແລະຕ້ານໄຟໄໝ້ລາມປ່າຂັ້ນບ້ານ ເຮັດໜ້າທີ່ໃນການ ຄຸ້ມຄອງ, ຕິດຕາມກວດກາ ການຖາງປ່າເຮັດໄຮ່ຂອງປະຊາຊົນໃນແຕ່ລະບ້ານ ທີ່ຢູ່ພາຍໃນບ້ານຂອງຕົນ.
5. ມອບໃຫ້ທ່ານເຈົ້າເມືອງເປັນເຈົ້າການກວດກາ, ຮີ້ຖອນສະນໍາ(ຕູບ) ທີ່ຕັ້ງຢູ່ຊະຊາຍຕາມປ່າສະຫງວນ, ປ່າປ້ອງກັນ, ປ່າຜະລິດ ແລະປ່າອອກສາມປະເພດປ່າ ເພື່ອທໍາການຜະລິດ ທີ່ມີຜົນກະທົບຕໍ່ກັບປ່າໄມ້, ເຄື່ອງປ່າຂອງດົງ ສັດນໍ້າ ແລະສັດປ່າ ແລະມີຜົນກະທົບຕໍ່ກັບສິ່ງແວດລ້ອມອື່ນໆຢູ່ແຕ່ລະເມືອງ, ແຕ່ລະບ້ານ ອອກມາໂດຍໄວ ແລະເດັດຂາດ ເພາະໄລຍະຜ່ານມາຍັງມີບຸກຄົນ, ນິຕິບຸກຄົນ ແລະການຈັດຕັ້ງ ມີການສວຍໂອກາດໂດຍບໍ່ຄານຶງເຖິງລະບຽບກົດໝາຍຂອງບ້ານເມືອງ

6. ມອບໃຫ້ທ່ານເຈົ້າເມືອງແຕ່ລະເມືອງ ແຕ່ງຕັ້ງຄະນະກຳມະການລົງກວດກາຕາມຮ້ານຄ້າ, ຕາມຕະຫຼາດ ທີ່ມີການລັກລອບຂາຍຈັກຕັດໄມ້, ຈັກເລື້ອຍໄມ້, ເຄື່ອງຊ່ອດປາ, ເລົາປືນແກ້ບ, ສານເຄມີ ແລະອຸປະກອນອື່ນໆ ທີ່ເຫັນວ່າບໍ່ຖືກຕ້ອງ ແມ່ນໃຫ້ບິດ ແລະດຳເນີນຄະດີຕາມລະບຽບ, ກົດໝາຍຢ່າງເຂັ້ມງວດ.

7. ມອບໃຫ້ພະແນກກະສິກຳ ແລະປ່າໄມ້ ຊີ້ນຳຂະແໜງການທີ່ກ່ຽວຂ້ອງ, ຫ້ອງການກະສິກຳ ແລະປ່າໄມ້ເມືອງ ລົງກວດກາ, ກຳນົດເຂດພື້ນຟູປ່າໄມ້ໃນປ່າສະຫງວນ, ປ່າປ້ອງກັນ, ປ່າຜະລິດ ແລະປ່າໄມ້ນອກສາມປະເພດປ່າ ແລ້ວອອກນິຕິກຳຮັບຮອງຕາມການແບ່ງຂັ້ນຄຸ້ມຄອງ ພ້ອມທັງປະກາດໃຫ້ສັງຄົມ, ປະຊາຊົນໄດ້ຮັບຮູ້ ແລະພ້ອມກັນເຂົ້າມາມີສ່ວນຮ່ວມໃນກິດຈະກຳພື້ນຟູປ່າຢ່າງຕັ້ງໜ້າ.

8. ໃຫ້ພະແນກກະສິກຳ ແລະປ່າໄມ້(ຂະແໜງປ່າໄມ້ ແລະຂະແໜງຄຸ້ມຄອງ, ພັດທະນາທີ່ດິນກະສິກຳ) ສົມທົບກັບອົງການປົກຄອງເມືອງແຕ່ລະເມືອງ ລົງກວດກາຄືນດິນທຳການຜະລິດກະສິກຳຂອງປະຊາຊົນ ຕາມທີ່ໄດ້ກຳນົດໄວ້ຢູ່ໃນຂໍ້ຕົກລົງຂອງເຈົ້າແຂວງ ສະບັບເລກທີ 980/ຈຂ.ຊຍ, ລົງວັນທີ 13 ກັນຍາ 2017 ວ່າດ້ວຍການຄຸ້ມຄອງ ແລະນຳໃຊ້ທີ່ດິນກະສິກຳ ຢູ່ໃນໝວດທີ 2, ມາດຕາທີ 7, ຖ້າດິນທຳການຜະລິດທີ່ເປັນພູປອກໂລ້ນ, ຢູ່ບ່ອນສູງ ແມ່ນໃຫ້ມີການກຳນົດຄືນໃໝ່ ພູໜ່ວຍໜຶ່ງໃຫ້ແບ່ງເປັນສາມສ່ວນ. *ສ່ວນທີໜຶ່ງ:* ແມ່ນສ່ວນທີ່ຢູ່ເທິງຈອມພູແຕ່ 40 ອົງສາຂຶ້ນໄປ ແມ່ນໃຫ້ກຳນົດເປັນເຂດພື້ນຟູ ແລະປູກໄມ້ຄືນໃໝ່ ຫຼື ເອີ້ນວ່າເຂດອະນຸລັກ ແມ່ນໃຫ້ປູກໄມ້ປະເພດໃຫຍ່ໄວ, ໄມ້ຮັກສາແຫຼ່ງນ້ຳໄດ້ດີເຊັ່ນ: ໄມ້ຕ່ານ, ໄມ້ສີ່ມຝາດ, ໄມ້ສະໂກຄຳ ແລະໄມ້ອື່ນໆທີ່ມີໃນທ້ອງຖິ່ນ ພ້ອມທັງໃຫ້ຝັງຫຼັກຊີມັງກຳນົດໄວ້ບໍ່ໃຫ້ຜູ້ໃດທຳການຜະລິດກາຍຂຶ້ນໄປຫາເຂດນີ້; *ສ່ວນທີສອງ:* ແມ່ນສ່ວນທີ່ຢູ່ກາງເຄິ່ງທີ່ມີຄວາມຄ້ອຍຊັນແຕ່ 40-22,5 ອົງສາ ແມ່ນໃຫ້ນຳໃຊ້ປູກໄມ້ອຸດສາຫະກຳ, ໄມ້ໃຫ້ໝາກ, ປູກແຂມ, ປູກບໍ່ສາ, ປູກຫວາຍ, ເຮັດສວນກ້ວຍ-ສວນອ້ອຍ ທີ່ບໍ່ແມ່ນພືດລົ້ມລູກ ແລະບໍ່ໃຫ້ມີການໄຖດິນໃນແຕ່ລະປີ, ຖ້າດິນຕອນໃດກາຍ 40 ອົງສາຂຶ້ນໄປ ແມ່ນໃຫ້ຮັກສາໄວ້ເປັນປ່າໄມ້ຄືກັບສ່ວນທີໜຶ່ງ; *ສ່ວນທີສາມ:* ແມ່ນສ່ວນທີ່ຢູ່ລຸ່ມສຸດແຕ່ 22,5 ອົງສາລົງມາ ແມ່ນໃຫ້ນຳໃຊ້ເຂົ້າໃນການຜະລິດກະສິກຳປູກຝັງ, ລ້ຽງສັດ, ເຮັດໂຮ່ຄົງທີ່, ປູກສາລີ, ໝາກເດືອຍ, ໝາກງາ, ປູກມັນຕົ້ນ, ປູກຫຍ້າ-ລ້ຽງສັດເຮັດນາ, ເຮັດໜອງປາ ແລະ ອື່ນໆ ທີ່ສາມາດອະນຸຍາດໃຫ້ມີການໄຖດິນໃນແຕ່ລະປີໄດ້ ສຳລັບການນຳໃຊ້ດິນຂອງປະຊາຊົນຢູ່ເຂດທີ່ມີພູ ແຕ່ບໍ່ເປັນພູປອກໂລ້ນ ກໍ່ໃຫ້ກຳນົດແບບດຽວກັນນີ້(ສ່ວນທີ່ໜຶ່ງທີ່ຢູ່ເທິງພູສຸດແມ່ນໃຫ້ຮັກສາໃຫ້ເປັນປ່າໄມ້ທຳມະຊາດ ແລະຫ້າມບໍ່ໃຫ້ໄປບຸກລຸກທຳລາຍຢ່າງເດັດຂາດ).

9. ພະແນກກະສິກຳ ແລະປ່າໄມ້ແຂວງ, ຫ້ອງການກະສິກຳ ແລະປ່າໄມ້ເມືອງ ສົມທົບກັບພາກສ່ວນທີ່ກ່ຽວຂ້ອງອອກກວດກາລາດຕະເວນຕາມຈຸດຕ່າງໆທີ່ລໍ່ແຫຼມ ແລະມີຄວາມສ່ຽງຕໍ່ການບຸກລຸກ, ທຳລາຍຊັບພະຍາກອນປ່າໄມ້ເພື່ອຕິດຕາມ, ກວດກາການເຄື່ອນຍ້າຍໄມ້ທ່ອນ, ໄມ້ກິ່ງງ່າ, ໄມ້ຕັບ, ໄມ້ແຜ່ນ, ໄມ້ແປຮູບ, ຕໍ່ໄມ້, ໄມ້ຫຼັກຮົ່ວ, ໄມ້ຄ້າແບບ, ໄມ້ພິນ, ຖ່ານ, ເຄື່ອງປ່າຂອງດົງ, ສັດນ້ຳ-ສັດປ່າ ແລະກວດກາບັນດາ ໂຮງເລື້ອຍ, ໂຮງຊອຍ, ເພີນິເຈີ, ເຕົາຖ່ານເຕົາດິນຈີ່, ເຕົາເກືອ, ເຕົາຕົ້ມເຫຼົ້າ ແລະໂຮງງານອົບເຄື່ອງປ່າຂອງດົງໃຫ້ເປັນປົກກະຕິ ຖ້າພົບເຫັນການລ່ວງລະເມີດ ແມ່ນໃຫ້ດຳເນີນຄະດີຕາມລະບຽບ, ກົດໝາຍຢ່າງເຂັ້ມງວດ;

ສຳລັບໂຮງງານເຕົາດິນຈີ່, ເຕົາຜາຖ່ານ, ເຕົາຕົ້ມເກືອ, ເຕົາຕົ້ມເຫຼົ້າ ແລະໂຮງງານອົບເຄື່ອງປ່າຂອງດົງ ທີ່ໃຊ້ໄມ້ເປັນພະລັງງານ ໂດຍສະເພາະໄມ້ພິນ, ໄມ້ຜາຖ່ານ, ໄມ້ຫຼັກຮົ່ວ, ໄມ້ຄ້າແບບ ແມ່ນໃຫ້ຫັນໄປນຳໃຊ້ໄມ້ປູກ ຫຼື ໃຫ້ນຳໃຊ້ໄມ້ທຳມະຊາດ ສະເພາະແຕ່ຈາກເນື້ອທີ່ຄຸ້ມຄອງຂອງປະຊາຊົນ ຫຼື ປ່າຊົມໃຊ້ຂອງບ້ານ ທີ່ໄດ້ຜ່ານການມອບດິນ-ມອບປ່າມາແລ້ວ ແຕ່ຕ້ອງໄດ້ຜ່ານການຈັດສັນ, ວາງແຜນຄຸ້ມຄອງນຳໃຊ້ແບບຍືນຍົງ ຈາກຫ້ອງການກະສິກຳ ແລະປ່າໄມ້ເມືອງ. 4

10. ສໍາລັບເຈົ້າໜ້າທີ່ກວດກາປ່າໄມ້ ແລະທີ່ດິນປ່າໄມ້ ແມ່ນມີສິດ ແລະໜ້າທີ່ ໃນການເຄື່ອນໄຫວລາດຕະເວນ ແລະ ກວດກາຕາມເປົ້າໝາຍຕ່າງໆ ເຊັ່ນ: ກວດກາເນື້ອທີ່ດິນປ່າໄມ້ທີ່ຖືກບຸກລຸກທໍາລາຍດ້ວຍຮູບການຕ່າງໆ, ສະຖານ ທີ່ຂຸດ ຄົ້ນໄມ້, ເສັ້ນທາງຂົນສົ່ງໄມ້, ສະໜາມໄມ້, ໂຮງງານທີ່ນໍາໃຊ້ໄມ້ສາງເກັບມ້ຽນໄມ້ ແລະສະຖານທີ່ອື່ນໆ ທີ່ເຫັນວ່າຈໍາ ເປັນຕໍ່ການຄຸ້ມຄອງປົກປັກຮັກສາປ່າໄມ້, ເຄື່ອງປ່າຂອງດົງ, ສັດນໍ້າ ແລະ ສັດປ່າ ຕາມທີ່ໄດ້ກໍານົດໄວ້ຢູ່ໃນ ມາດຕາ 146 ຂອງກົດໝາຍວ່າດ້ວຍປ່າໄມ້ ແລະສາມາດກວດກາປ່າໄມ້ ແລະທີ່ດິນປ່າໄມ້ ຕາມ 3 ຮູບການ ຄື: ກວດ ກາຕາມ ລະບົບປົກກະຕິ, ກວດກາໂດຍມີການແຈ້ງໃຫ້ຮູ້ລ່ວງໜ້າ ແລະກວດກາແບບກະທັນຫັນ ຕາມທີ່ໄດ້ກໍານົດໄວ້ຢູ່ໃນ ມາດຕາ 163 ຂອງກົດໝາຍວ່າດ້ວຍປ່າໄມ້, ສໍາລັບການກວດກາແບບກະທັນຫັນ ແມ່ນສາມາດກວດກາຢູ່ຕາມເສັ້ນທາງ , ສາງມ້ຽນໄມ້, ໃນເຮືອນ ແລະບ່ອນອື່ນໆໃນກໍລະນີເຊິ່ງໜ້າໄດ້ ໂດຍບໍ່ຈໍາເປັນ ຕ້ອງມີໝາຍຄືນຈາກອົງການໄອຍາການ ກໍ່ໄດ້, ແຕ່ພາຍຫຼັງກວດກາແລ້ວ ຕ້ອງໄດ້ລາຍງານໃຫ້ອົງການໄອຍາການປະຈໍາເຂດ ຮັບຊາບຢ່າງເປັນທາງການພາຍໃນ 24 ຊົ່ວໂມງ.

11. ຂໍ້ຫ້າມ:

11.1 ຫ້າມບໍ່ໃຫ້ຂະແໜງການທີ່ດິນຂອງພະແນກຊັບພະຍາກອນທໍາມະຊາດ ແລະສິ່ງແວດລ້ອມ ຫຼື ໜ່ວຍງານ ທີ່ດິນຂອງຫ້ອງການຊັບພະຍາກອນທໍາມະຊາດ ແລະສິ່ງແວດລ້ອມຢູ່ແຕ່ລະເມືອງ ໄປອອກໃບແຈ້ງທີ່ດິນ, ໃບແຜນທີ່ ດິນ ແລະໃບຕາດິນ ຢູ່ໃນທີ່ດິນປ່າໄມ້, ເນື້ອທີ່ປ່າໄມ້ ລວມທັງເນື້ອທີ່ປ່າຊຸດໂຊມ, ປ່າປອກໂລ້ນໃນປ່າສະຫງວນ, ປ່າ ປ້ອງກັນປ່າຜະລິດ, ປ່າອອກສາມປະເພດປ່າ, ປ່າໄມ້ໃນເຂດຍອດຫ້ວຍ, ປ່າແຫຼ່ງນໍ້າ, ປ່າທີ່ຢູ່ບ່ອນສູງ, ປ່າທີ່ມີຄວາມ ຄ້ອຍຊັນເກີນ 40 ອົງສາ ໃຫ້ແກ່ພະນັກງານ, ທະຫານ, ຕໍາຫຼວດ ແລະປະຊາຊົນບັນດາເຜົ່າຢ່າງເດັດຂາດ;

11.2 ຫ້າມບໍ່ໃຫ້ພະນັກງານ, ທະຫານ, ຕໍາຫຼວດ, ນັກທຸລະກິດ ແລະຄອບຄົວປະຊາຊົນ ສ້າງຕັ້ງເຕົາເຜົາຖ່ານ, ເຕົາດິນຈີ, ເຕົາຕື້ມເກືອ ແລະໂຮງງານເພີນິເຈີ ໂດຍບໍ່ໄດ້ຮັບອະນຸຍາດຢ່າງເດັດຂາດ ຖ້າຜູ້ໃດລະເມີດບໍ່ຢຸດເຊົາ ເມື່ອ ກວດກາພົບເຫັນ ແມ່ນຈະໄດ້ດໍາເນີນຄະດີຕາມລະບຽບ, ກົດໝາຍ ຕາມສະຖານໜັກ ຫຼື ເບົາ;

11.3 ກ່ອນຂະແໜງການອຸດສາຫະກໍາ ແລະການຄ້າ ຫຼື ຂະແໜງການອື່ນໆທີ່ກ່ຽວຂ້ອງ ຈະອອກໃບອະນຸຍາດ ສ້າງຕັ້ງໂຮງງານ, ໃບອະນຸຍາດດໍາເນີນທຸລະກິດ ໃຫ້ແກ່ໂຮງງານທີ່ນໍາໃຊ້ໄມ້ເປັນວັດຖຸດິບ ຕ້ອງໃຫ້ເຈົ້າຂອງໂຮງງານ ມີ ແຜນໃນການປູກໄມ້, ພື້ນພູປ່າ ແລະຜ່ານການວາງແຜນຈັດສັນ, ຄຸ້ມຄອງ ຈາກຫ້ອງການກະສິກໍາ ແລະປ່າໄມ້ສາກ່ອນ;

11.4 ຫ້າມເຄື່ອນຍ້າຍໄມ້ທ່ອນ, ໄມ້ຕິຕັບ, ໄມ້ແປຮູບ, ໄມ້ຊອຍ, ຮາກໄມ້, ເຫງົ້າໄມ້, ຕໍ່ໄມ້, ປູດໄມ້, ງ່າໄມ້ ໄມ້ ຢືນຕົ້ນ ຫຼື ໄມ້ປະດັບ ທີ່ຂຸດຄົ້ນອອກຈາກປ່າທໍາມະຊາດ ມານໍາໃຊ້ໂດຍບໍ່ໄດ້ຮັບອະນຸຍາດຢ່າງເດັດຂາດ;

11.5 ຫ້າມນໍາເຂົ້າ, ຫ້າມຈໍາໜ່າຍ ແລະມີໄວ້ຄອບຄອງອາວຸດລ່າສັດ, ເຄື່ອງຊິອດປາ, ຈັກຕັດໄມ້, ເລື້ອຍໄມ້ ແລະອຸປະກອນທຸກຊະນິດ ທີ່ເຫັນວ່າຜິດຕໍ່ກົດໝາຍວ່າດ້ວຍປ່າໄມ້, ກົດໝາຍວ່າດ້ວຍສັດນໍ້າ ແລະສັດປ່າຢ່າງ ເດັດຂາດ;

11.6 ຫ້າມບໍ່ໃຫ້ບຸກຄົນ, ນິຕິບຸກຄົນ ແລະການຈັດຕັ້ງ ຈັບ, ລ່າ ສັດນໍ້າ ແລະສັດປ່າປະເພດຫວງຫ້າມ, ປະເພດ ຄຸ້ມຄອງ ທຸກລະດູການ ແລະ ປະເພດທົ່ວໄປ ໃນລະດູມານໄຂ່, ຖືພາມານ ແລະມີລູກອ່ອນຢ່າງເດັດຂາດ;

11.7 ຫ້າມບໍ່ໃຫ້ບຸກຄົນ, ນິຕິບຸກຄົນ ແລະການຈັດຕັ້ງ ບຸກລຸກຈັບຈອງລ້ອມຮົ່ວກວມເອົາປ່າໄມ້ທໍາມະຊາດ ຫຼື ຖາກຖາງປ່າສະຫງວນ, ປ່າປ້ອງກັນ, ປ່າຜະລິດ ແລະປ່າອອກສາມປະເພດປ່າ, ປ່າຍອດຫ້ວຍ, ປ່າແຫຼ່ງນໍ້າ, ປ່າທີ່ຢູ່ ບ່ອນສູງ, ປ່າທີ່ຢູ່ເທິງພູ, ປ່າທີ່ມີຄວາມຄ້ອຍຊັນເກີນ 40 ອົງສາ;

11.8 ຫ້າມນໍາໃຊ້ລົດບັນທຸກ, ລົດຕູ້, ລົດກະບະ, ລົດໂຖນາ, ລົດຊີ້ງ, ລົດຈັກ, ລົດຖີບ ແລະລໍ້ຍູ້ ເຂົ້າໃນການ ຂົນສົ່ງ, ເຄື່ອນຍ້າຍໄມ້ທ່ອນ, ໄມ້ກິ່ງງ່າ, ໄມ້ຕິຕັບ, ໄມ້ປົກ, ໄມ້ແປຮູບ, ໄມ້ຟືນ, ໄມ້ຄໍ້າແບບ, ຖ່ານ ແລະເຄື່ອງປ່າຂອງ ດົງທຸກຊະນິດ ໂດຍບໍ່ໄດ້ຮັບອະນຸຍາດຢ່າງເດັດຂາດ.✍

12. ມາດຕະການຕໍ່ຜູ້ລະເມີດ:

ສໍາລັບກົມກອງ, ພະນັກງານ, ທະຫານ, ຕໍາຫຼວດ, ບຸກຄົນ, ນິຕິບຸກຄົນ ທີ່ລ່ວງລະເມີດ ລະບຽບ, ກົດໝາຍ ປ່າໄມ້ ແມ່ນຈະຖືກດໍາເນີນຄະດີ ຕາມມາດຕະການຕ່າງໆເຊັ່ນ: ການກະທໍາຜິດຂໍ້ຫ້າມຢູ່ໃນມາດຕາ 133, 134, 135 136 ຂອງກົດໝາຍປ່າໄມ້ ທີ່ມີມູນຄ່າເສຍຫາຍຕໍ່າກວ່າ 1 ລ້ານກີບລົງມາ ແມ່ນຈະໄດ້ມີການເຮັດບົດບັນທຶກສຶກສາ ອົບຮົມຕັກ ເຕືອນຄວາມຜິດ, ກໍລະນີທີ່ກໍ່ໃຫ້ເກີດຜົນເສຍຫາຍທີ່ມີມູນຄ່າແຕ່ 1-5 ລ້ານກີບແມ່ນຈະຖືກຍຶດຂອງກາງ ແລະປັບໃໝ 2 ເທົ່າຂອງມູນຄ່າເສຍຫາຍ ແລະຖ້າເປັນການກະທໍາຜິດທີ່ມີຜົນເສຍຫາຍ ແຕ່ 5 ລ້ານກີບຂຶ້ນໄປ ຫຼື ການ ກະທໍາຜິດທີ່ມີມູນຄ່າເສຍຫາຍ 1-5 ລ້ານກີບ ແຕ່ເປັນການກະທໍາຜິດຊ້ໍາຊ້ອນບໍ່ເຂັດຫຼາຍ, ເປັນຜູ້ສັ່ງຊື້-ສັ່ງການ ໃຫ້ຄົນ ອື່ນກະທໍາຄວາມຜິດ ຫຼື ບໍ່ໃຫ້ຄວາມຮ່ວມມືກັບເຈົ້າໜ້າທີ່ ຈະຖືກຍຶດຂອງກາງ, ປັບໃໝ ແລະດໍາເນີນຄະດີທາງອາຍາ ຕາມມາດຕາ 309, 310, 311 312, 326, 331, 332, 333, 334 ແລະ 338 ຂອງປະມວນກົດໝາຍອາຍາ ສະບັບເລກທີ 19/ສ ພຊ, ລົງວັນທີ 17 ພຶດສະພາ 2017 ດ້ວຍການລົງໂທດຕັດອິດສາລະພາບ ແຕ່ 3 ເດືອນ ຫາ 5 ປີ ລາຍລະອຽດຂອງການປັບໃໝແຕ່ລະກໍລະນີ ມີດັ່ງນີ້:

12.1 ມີຈັກສະຕິນໄວ້ຄອບຄອງໂດຍບໍ່ໄດ້ຮັບອະນຸຍາດ, ບໍ່ໄດ້ຂຶ້ນທະບຽນ ປັບໃໝ 4 ລ້ານກີບ/ໜ່ວຍ;

12.2 ຖາງປ່າເຮັດໄຮ່-ເຮັດສວນ ບໍ່ໄດ້ຮັບອະນຸຍາດ(ບໍ່ມີໃບມອບສິດນໍາໃຊ້ຊົ່ວຄາວ) ໃນເຂດຫວງຫ້າມເຊັ່ນ: ປ່າ ສະຫງວນ, ປ່າປ້ອງກັນ, ປ່າຜະລິດ ແລະປ່ານອກສາມປະເພດປ່າ, ປ່າແຫຼ່ງນໍ້າ, ປ່າຍອດຫ້ວຍ, ປ່າທີ່ຢູ່ບ່ອນສູງ, ປ່າທີ່ ຄ້ອຍຊັນເກີນ 40 ອົງສາ ແມ່ນຈະຖືກປັບໃໝ 3 ລ້ານກີບ/ເຮັກຕາ; ສໍາລັບໄມ້ໜ້າຕ້າງ 10-25 ຊມ ປັບໃໝ 50 ພັນ ກີບ/ຕົ້ນ ໄມ້ໜ້າຕ້າງ 26 ຊມຂຶ້ນໄປປັບໃໝ 2 ແສນກີບ/ຕົ້ນ ຫຼື ວັດແທກ-ຄິດໄລ່ບໍລິມາດແລ້ວປັບໃໝຕາມລາຄາໄມ້ ທີ່ຂະແໜງການອຸດສາຫະກໍາ ແລະການຄ້າໄດ້ກໍານົດໄວ້ ຕາມແຕ່ລະຊະນິດໄມ້;

12.3 ຈຸດ ແລະ ເຮັດໄຟໄໝ້ລາມປ່າ ປັບໃໝ 2 ລ້ານກີບ/ເຮັກຕາ;

12.4 ຈັບ, ລ່າ ສັດນໍ້າ-ສັດປ່າທີ່ຫວງຫ້າມ ໃຫ້ຍຶດ ແລະປັບໃໝ 2 ເທົ່າຕົວ ຕາມລາຄາໃນທ້ອງຕະຫຼາດທີ່ປະກົດ ຂຶ້ນ ໃນເວລານັ້ນ (ອາດຈະຕີລາຄາມູນຄ່າເປັນກິໂລ ຫຼື ເປັນໂຕກໍ່ໄດ້) ພ້ອມທັງຍຶດເຄື່ອງມືໃນການຈັບ, ການລ່າ ເປັນ ຂອງລັດ ແລະປັບໃໝ 1 ເທົ່າຂອງມູນຄ່າເຄື່ອງມືອຸປະກອນ ໃນການຈັບ-ການລ່າ;

12.5 ສ້າງຕັ້ງ ເຕົາດິນຈີ, ເຕົາເຜົາຖ່ານ, ເຕົາເກືອ, ເຕົາຕົ້ມເຫຼົ້າ ບໍ່ໄດ້ຮັບອະນຸຍາດປັບໃໝ 1 ລ້ານກີບ/ເຕົາ, ໂຮງ ງານເຟີນີເຈີ 2 ລ້ານກີບ/ໂຮງ (ກໍລະນີໂຮງງານມີອະນຸຍາດສ້າງຕັ້ງຖືກຕ້ອງ, ແຕ່ບໍ່ມີອະນຸຍາດນໍາໄມ້ເຂົ້າປ້ອນໂຮງງານ ຈາກຂະແໜງປ່າໄມ້ແຂວງ ໂດຍການເຫັນດີຈາກພະແນກກະສິກໍາ ແລະປ່າໄມ້ແຂວງ ກໍ່ຖືວ່າມີຄວາມຜິດເຊັ່ນກັນ);

12.6 ຕັດ, ເກັບກູ້, ເຄື່ອນຍ້າຍໄມ້ຫຼັກຮົ້ວ, ໄມ້ຄໍ້າແບບ, ໄມ້ຟືນ, ຖ່ານ ໃນເຂດປ່າທີ່ຫວງຫ້າມ ແລະບໍ່ໄດ້ຮັບ ອະນຸຍາດ ແມ່ນໃຫ້ຍຶດ ແລະປັບໃໝຄື:

- ໄມ້ຫວງຫ້າມ ແມັດກ້ອນໜຶ່ງ 430.000 ກີບ;
- ໄມ້ຄຸ້ມຄອງ ແມັດກ້ອນໜຶ່ງ 170.000 ກີບ;
- ສໍາລັບຖ່ານ ແມ່ນຍຶດ ແລະປັບໃໝ 1 ເທົ່າຂອງມູນຄ່າ.

12.7 ລົດ, ເຮືອ ທີ່ຕ່າງໄມ້, ຕໍ່ໄມ້, ຖ່ານ ແລະເຄື່ອງປ່າຂອງດົງຜິດກົດໝາຍ ຫຼື ເຄື່ອນຍ້າຍກາຍໂມງ ປັບໃໝ:

- ລົດ 12 ລໍ້ ຂຶ້ນໄປ ຫຼື ເຮືອໃຫຍ່ ປັບໃໝ 4 ລ້ານ ກີບ/1 ຖ້ຽວ;
- ລົດ 6 ລໍ້ ແລະ 10 ລໍ້ ຫຼື ເຮືອກາງ ປັບໃໝ 3 ລ້ານ ກີບ/1 ຖ້ຽວ;
- ລົດໄຖນາໃຫຍ່ຕິດມັອກ ປັບໃໝ 2 ລ້ານ ກີບ/1 ຖ້ຽວ;
- ລົດຕູ້, ລົດກະບະ, ລົດຮຸນໄດ, ລົດອີແຕນ ປັບໃໝ 1,5 ລ້ານ ກີບ/1 ຖ້ຽວ;
- ລົດໄຖນາເດີນຕາມ, ລົດຊິ້ງ ຫຼື ເຮືອນ້ອຍ ປັບໃໝ 1 ລ້ານ ກີບ/1 ຖ້ຽວ;
- ລົດຈັກ, ລົດສາມລໍ້, ລໍ້ຍູ້, ລົດຖີບ ປັບໃໝ 7 ແສນ ກີບ/1ຖ້ຽວ;
- ສໍາລັບໄມ້ທ່ອນ, ໄມ້ກິ່ງງ່າ, ໄມ້ແປຮຸບ, ໄມ້ໜ້າຂຽງ, ປຸດໄມ້, ຕໍ່ໄມ້, ເຄື່ອງປ່າຂອງດົງ ແມ່ນໃຫ້ຍຶດເປັນ ຂອງລັດ ພ້ອມທັງປັບໃໝ 2 ເທົ່າ ຂອງລາຄາພັນທະໄມ້ ທີ່ກະຊວງອຸດສາຫະກໍາການຄ້າວາງອອກ;✍

12.8 ພະນັກງານຜູ້ໃດ ທີ່ສວຍໂອກາດ, ໃຊ້ສິດ ແລະໜ້າທີ່ໄປໃນທາງທີ່ບໍ່ຖືກຕ້ອງເກີນກ່ວາກົດໝາຍກຳນົດ ເພື່ອມອບ, ໃຫ້ເຊົ່າ, ສຳປະທານ, ໂອນ ຫຼື ຫັນປ່ຽນສິດນຳໃຊ້ທີ່ດິນໂດຍບໍ່ຖືກຕ້ອງ ຈະຖືກຕັດອິດສາລະພາບ ແຕ່ 6 ເດືອນ ຫາ 2 ປີ ແລະຈະຖືກປັບໃໝ ແຕ່ 5-15 ລ້ານກີບ ຕາມທີ່ກຳນົດໄວ້ຢູ່ໃນມາດຕາ 310 ຂອງປະມວນກົດໝາຍ ອາຍາ.

13. ມາດຕະການໃນການຈັດຕັ້ງປະຕິບັດ:

13.1 ມອບໃຫ້ບັນດາພະແນກການທີ່ກ່ຽວຂ້ອງຂອງແຂວງ, ກົມກອງ, ອົງການທຽບເທົ່າ, ທ່ານເຈົ້າເມືອງ, ຫ້ອງ ການອ້ອມຂ້າງເມືອງ ແລະອຳນາດການປົກຄອງບ້ານໃນທົ່ວແຂວງ ສືບຕໍ່ເຜີຍແຜ່ ເຊື່ອມຊຶມ ແລະກຳແໜ້ນ ຄຳສັ່ງຂອງ ນາຍົກລັດຖະມົນຕີ ສະບັບເລກທີ 15/ນຍ, ລົງວັນທີ 13 ພຶດສະພາ 2016 ແລະຄຳສັ່ງສະບັບນີ້ ໃຫ້ແກ່ສະມາຊິກພັກ ພະນັກງານ, ທະຫານ, ຕຳຫຼວດ ແລະພໍ່ແມ່ປະຊາຊົນບັນດາເຜົ່າ ໃຫ້ເຂົ້າໃຈຢ່າງເລິກເຊິ່ງ, ຫົວເຖິງກັນ ເພື່ອພ້ອມກັນ ຈັດຕັ້ງປະຕິບັດ ເນື້ອໃນຈິດໃຈຂອງຄຳສັ່ງສະບັບນີ້ ໃຫ້ເຂັ້ມງວດ ແລະດ້ວຍຄວາມຮັບຜິດຊອບສູງ;

13.2 ມອບໃຫ້ເຈົ້າໜ້າທີ່ປະຈຳດ່ານທຸກພາກສ່ວນ, ຂະແໜງການກ່ຽວຂ້ອງ ເອົາໃຈໃສ່ກວດກາການນຳເຂົ້າ ແລະ ສົ່ງອອກໄມ້, ຜະລິດຕະຜົນປ່າໄມ້, ໄມ້ປະດັບ, ເຄື່ອງປ່າຂອງດົງ, ອຸປະກອນຮັບໃຊ້ການຂຸດຄົ້ນໄມ້, ອຸປະກອນໃນການ ຈັບ-ການລ່າສັດນ້ຳ ແລະສັດປ່າ, ສານເຄມີ ທີ່ເຫັນວ່າຜິດຕໍ່ລະບຽບ, ກົດໝາຍ ຖ້າກວດພົບ ແມ່ນໃຫ້ດຳເນີນຄະດີຕາມ ກົດໝາຍຢ່າງເຂັ້ມງວດ;

13.3 ມອບໃຫ້ພະແນກກະສິກຳ ແລະ ປ່າໄມ້ແຂວງ, ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ, ທ່ານເຈົ້າເມືອງແຕ່ລະເມືອງ, ຫົວໜ້າຫ້ອງການກະສິກຳ ແລະປ່າໄມ້ເມືອງ, ຫ້ອງການຊັບພະຍາກອນທຳມະ ຊາດ ແລະສິ່ງ ແວດລ້ອມເມືອງ ເປັນເຈົ້າການປະສານສົມທົບກັບພາກສ່ວນທີ່ກ່ຽວຂ້ອງ ໃນການຈັດຕັ້ງປະຕິບັດຄຳສັ່ງ ສະບັບນີ້ ໃຫ້ມີຄວາມເຂັ້ມງວດ ແລະມີຜົນໄດ້ຮັບເປັນຢ່າງດີ, ຜ່ານການຈັດຕັ້ງປະຕິບັດຕົວຈິງແມ່ນໃຫ້ມີການລາຍງານ ຜົນຂອງການຈັດຕັ້ງປະຕິບັດ ໃຫ້ຄະນະປະຈຳພັກແຂວງຮັບຊາບ ຢ່າງເປັນທາງການ ໃນແຕ່ລະໄລຍະ.

13.4 ຄຳສັ່ງສະບັບນີ້ ມີຜົນສັກສິດ ນັບແຕ່ວັນລົງລາຍເຊັນເປັນຕົ້ນໄປ

ເຈົ້າແຂວງ  


ພິງສະຫວັນ ສິດທະວົງ